

ठळक बातम्या

- राष्ट्रीय मतदार दिनानिमित्त राज्यात सर्वत्र जनजागृतीपर कार्यक्रमांचं आयोजन
- राज्यातल्या ४३ पोलिस अधिकाऱ्यांना राष्ट्रपती शौर्य पदक जाहीर
- एसटीची भाडेवाढ आजपासून लागू
- ज्येष्ठ साहित्यिक न्यायमूर्ती नरेंद्र चपळगावकर यांच्या निधनाबद्दल मान्यवरांनी व्यक्त केलं दुःख

आणि

- मुंबई दहशतवादी आरोपी तहवूर राणा याच्या प्रत्यार्पणाचा मार्ग मोकळा

<><><><><>

१५ वा राष्ट्रीय मतदार दिन आज देशभरात उत्साहात साजरा होत आहे. निवडणुका सुरळीतपणे पार पाडण्याच्या दृष्टीने उत्कृष्ट आणि अनुकरणीय कामगिरी करणाऱ्या राज्य आणि जिल्हा अधिकाऱ्यांचा सर्वोत्तम निवडणूक पद्धती पुरस्कार देऊन गौरव केला गेला. नवी दिल्ली इथं झालेल्या मुख्य कार्यक्रमात राष्ट्रपती द्रौपदी मुर्मू यांच्या हस्ते हे पुरस्कार प्रदान करण्यात आले. यात राज्याच्या मुख्य निवडणूक अधिकारी कार्यालयाला, निवडणुकीच्या सर्वोत्तम नियोजनासाठी पुरस्कार देऊन गौरवलं गेलं. यासोबतच मुंबई शहर आणि मुंबई उपनगर या महाराष्ट्रातल्या दोन जिल्ह्यांनाही पुरस्कारानं गौरवण्यात आलं.

या कार्यक्रमात भारत निवडणूक आयोगाच्या इंडिया व्होट्स २०२४- अ सागा ऑफ डेमोक्रेसी आणि बिलिफ इन बॅलट : ह्युमन स्टोरीज शेपींग इंडियाज २०२४ इलेक्शन या दोन पुस्तकांचंही प्रकाशन झालं, तसंच निवडणूक आयोगाच्या माहितीपट मालिकेच्या प्रचारफितीचे लोकार्पणही यावेळी केलं गेलं.

राज्यातही सर्वच जिल्ह्यांमध्ये राष्ट्रीय मतदार दिनानिमित्त मतदार जागृतीपर कार्यक्रमांचं आयोजन केलं गेलं. राज्याचा मुख्य कार्यक्रम पुण्यात झाला. या निमित्तानं नागरिकांना मतदार शपथ दिली गेली. अहिल्यानगर मध्ये जिल्हा निवडणूक प्रशासनानं सर्वाधिक मतदान झालेल्या गावांचा सन्मान केला. शिर्डी विधानसभा मतदार संघातील तरसवाडी या गावाला सर्वाधिक ९५ टक्के मतदानाबद्दल जिल्हास्तरीय पुरस्कार देण्यात आला.

<><><><><>

मतदार दिनानिमित्त प्रधानमंत्री नरेंद्र मोदी यांनी शुभेच्छा दिल्या आहेत. हा दिवस भारताच्या चैतन्यशील लोकशाहीचा उत्सव साजरा करण्याचा आणि प्रत्येक नागरिकाला मतदानाचा हक्क बजावण्यासाठी सक्षम करण्याचा आहे, अशा शब्दात मोदी यांनी समाज माध्यमांच्या द्वारे जनतेला शुभेच्छा दिल्या आहेत.

होल्ड बाईट..प्रधानमंत्री

मतदान प्रक्रियेसंदर्भात निवडणूक आयोगानं केलेल्या विशेष प्रयत्नांचं देखील मोदी यांनी कौतुक केलं. भारत ही लोकशाहीची जननी असून गेल्या काही दशकांमध्ये देशाची लोकशाही अधिक बळकट आणि समृद्ध झाल्याचं

त्यांनी म्हटलं आहे. देशाच्या संविधान निर्मात्यांनी संविधानात नागरिकांच्या सहभागाला महत्व दिलं आहे, असं सांगत प्रधानमंत्र्यांनी त्यांच्या 'मन की बात' या कार्यक्रमाची एक ध्वनिफीत देखील समाजमाध्यमावर शेअर केली आहे.

<><><><><>

राज्यातल्या एकूण ४३ पोलीस अधिकारी आणि कर्मचाऱ्यांना प्रजासत्ताक दिनानिमित्त पुरस्कार जाहीर झाले आहेत.

रविंद्र कुमार सिंगल, दत्तात्रय कारळे, सुनील फुलारी आणि रामचंद्र केंडे या पोलीस अधिकाऱ्यांना राष्ट्रपती विशिष्ट सेवा पदक जाहीर झालं आहे. याशिवाय ३९ पोलीस अधिकारी आणि कर्मचाऱ्यांना उत्कृष्ट सेवेसाठी पुरस्कार मिळाला आहे. याशिवाय कारागृह सेवेतल्या ५ जणांना उत्कृष्ट सेवेसाठी पुरस्कार जाहीर झाले आहेत.

<><><><><>

प्रजासत्ताक दिनानिमित्त राज्यात सर्वत्र चोख सुरक्षा व्यवस्था ठेवण्यात आली आहे. सर्व सरकारी निमसरकारी आस्थापनांमध्ये तसंच शाळा महाविद्यालयं आणि सामाजिक संस्था संघटनांमध्ये उद्या तिरंगा ध्वज फडकावण्यात येईल.

प्रजासत्ताक दिनानिमित्त राज्यात सर्वत्र उत्साहाचं वातावरण आहे. विविध आकाराचे कापडी, प्लॅस्टिक आणि इतर साहित्याने तयार केलेल्या राष्ट्रध्वजाच्या प्रतिकृती बाजारात विक्रीला आहेत. **मुंबईसह** आजूबाजूच्या परिसरातल्या ऐतिहासिक वारसा स्थळांवर तिरंगी विद्युत रोषणाई करण्यात

आली आहे. मुंबईत छत्रपती शिवाजी महाराज रेल्वे स्थानक, महापालिका मुख्यालय, गेटवे ऑफ इंडिया, उच्च न्यायालय, मुंबई विद्यापीठ यावर विद्युत रोषणाई केली आहे. तसंच, **पालघरच्या** जिल्हाधिकारी कार्यालयावर तिरंग्याची विद्युत रोषणाई करण्यात आली आहे.

नवी दिल्लीत कर्तव्य पथ इथं प्रजासत्ताक दिनानिमित्त उद्या होणार असलेल्या संचलनाची पूर्ण तयारी झाली आहे. 'संविधान स्वीकृतीची ७५ वी वर्षपूर्ती आणि लोकसहभाग' यावर उद्याच्या प्रजासत्ताक दिनाच्या कार्यक्रमांमध्ये भर देण्यात आला आहे. इंडोनेशियाचे राष्ट्राध्यक्ष प्रबोवो सुबियंतो उद्याच्या संचलन सोहळ्याला प्रमुख पाहुणे म्हणून उपस्थित राहणार आहेत. सुबियंतो यांचं राष्ट्रपती द्रौपदी मुर्मु आणि प्रधानमंत्री नरेंद्र मोदी यांनी राष्ट्रपती भवनात आज औपचारिक स्वागत केलं.

<><><><><>

प्रजासत्ताक दिनानिमित्त संचलनात सहभागी राष्ट्रीय छात्र सेनेचे विद्यार्थी, राष्ट्रीय सेवा योजनेचे स्वयंसेवक, आदिवासी अतिथी आणि चित्ररथ कलाकारांशी प्रधानमंत्र्यांनी आज अनौपचारिक संवाद साधला. राष्ट्रीय एकात्मता आणि विविधतेवर यावेळी त्यांनी भर दिला.

<><><><><>

प्रजासत्ताक दिनाच्या पूर्वसंध्येला, आज राष्ट्रपती द्रौपदी मुर्मु राष्ट्राला संबोधित करणार आहेत. या संदेशाचं थेट प्रसारण संध्याकाळी ७ वाजता आकाशवाणीवरून होणार आहे. राष्ट्रपतींच्या भाषणानंतर त्याचा इंग्रजी

अनुवाद आकाशवाणी आणि दूरदर्शनच्या सर्व वाहिन्यांवरून प्रसारित केला जाईल. साडेनऊ वाजता आकाशवाणीच्या सर्व केंद्रांवरून प्रादेशिक भाषांमधला अनुवाद प्रसारित केला जाईल.

आकाशवाणी मुंबई केंद्रावरून दररोज संध्याकाळी ७ वाजता प्रसारित होणारं प्रादेशिक बातमीपत्र आज, संध्याकाळी पावणेसात वाजता प्रसारित होईल.

<><><><><>

राज्य मार्ग परिवहन महामंडळाच्या प्रवासभाड्यात आजपासून १४ पूर्णांक ९५ शतांश टक्के वाढ करण्यात आली आहे. हकीम समितीने निश्चित केलेल्या सूत्रानुसार ही भाडेवाढ करण्यात आल्याचं सांगण्यात आलं आहे. त्यानुसार साध्या बसचं भाडं ६ किलोमीटर प्रति टप्प्यासाठी ११ रुपये, जलद सेवा बससाठी ६ किलोमीटर प्रति टप्प्यासाठी ११ रुपये, रात्र सेवा बस ११ रुपये, निम आराम १५ रुपये, विनावातानुकूलीत शयन आसनी १५ रुपये, विनावातानुकूलीत शयनयान १६ रुपये, शिवशाही साठी ६ किलोमीटर प्रति टप्प्यासाठी १६ रुपये भाडे आकारण्यात येणार आहे.

एसटी ची भाडेवाढ ही जनतेची लूट असल्याची टीका काँग्रेसचे ज्येष्ठ विजय वडेटीवार यांनी नागपूर इथं वार्ताहरांशी बोलताना केली आहे. एसटी ही महाराष्ट्रातील जनतेची जीवनवाहिनी आहे. गरीब, मजूर, महिला, कामगारांना वेठीस धरणं योग्य नाही. त्यामुळे एसटी दरवाढ मागे घ्यावी, अशी वडेटीवार यांनी मागणी केली आहे.

<><><><><>

ज्येष्ठ साहित्यिक निवृत्त न्यायमूर्ती नरेंद्र चपळगांवकर यांचं आज छत्रपती संभाजीनगर इथं निधन झालं, ते ८८ वर्षांचे होते. मराठीचे शिक्षक म्हणून कारकिर्दीला प्रारंभ करणारे चपळगांवकर यांनी, ७० च्या दशकात वकिली पेशात प्रवेश केला, आणि ८० च्या दशकात त्यांनी मुंबई उच्च न्यायालयाच्या औरंगाबाद पीठाचे न्यायाधीश म्हणून जबाबदारी स्वीकारली. १९९९ साली न्यायाधीशपदावरून निवृत्त झाल्यानंतरही ते साहित्य क्षेत्रात अखेरपर्यंत सक्रीय राहिले. वर्धा इथं झालेल्या ९६ व्या अखिल भारतीय साहित्य संमेलनाचे ते अध्यक्ष होते. माजलगाव इथं झालेल्या मराठवाडा साहित्य संमेलनासह विविध साहित्य संमेलनांची अध्यक्षपदं त्यांनी भूषवली.

अभिरुचीयुक्त आणि अभ्यासपूर्ण लेखनासाठी ओळखले जाणारे न्यायमूर्ती चपळगांवकर यांनी अनंत भालेराव-काळ आणि कर्तृत्व, स्वामी रामानंद तीर्थ-कर्मयोगी संन्यासी, कहाणी हैदराबाद लढ्याची, कायदा आणि माणूस, विधीमंडळ आणि न्यायसंस्था, मनातली माणसे, संस्थानी माणसे, हरवलेले स्नेहबंध, अशी अनेक पुस्तके लिहीली. सामाजिक मुद्यांवर परखड भाष्य करतानाच ललित लेखनातून नवोन्मेषाला हळुवारपणे संस्कारित करण्याची ताकद त्यांच्या लेखणीत होती. मराठवाडा साहित्य परिषदेचा जीवनगौरव पुरस्कार, अमेरिकेतल्या महाराष्ट्र फाऊंडेशनचा जीवनगौरव पुरस्कार, अशा विविध पुरस्कारांनी त्यांना सन्मानित करण्यात आलं होतं. महाराष्ट्र ज्ञान महामंडळानं, चपळगांवकर यांची समग्र माहिती देणाऱ्या एका संकेतस्थळाचं नुकतचं लोकार्पण केलं आहे. चपळगांवकर यांच्या पार्थिव

आकाशवाणी मुंबई
प्रादेशिक बातमीपत्र - दुपारी ३.०० वाजता
२५ जानेवारी २०२५ - शनिवार

देहावर आज संध्याकाळी छत्रपती संभाजीनगर इथं अंत्यसंस्कार करण्यात येणार आहेत.

न्यायमूर्ती चपळगावकर यांच्या निधनाबद्दल सर्वत्र हळहळ व्यक्त होत आहे. मुख्यमंत्री देवेंद्र फडणवीस यांनी तीव्र दुःख व्यक्त केलं आहे. चपळगावकर यांच्या निधनानं एक चिंतनशील साहित्यिक, महाराष्ट्र सुपुत्राला आपण मुकलो आहोत, अशी भावना मुख्यमंत्र्यांनी शोकसंदेशात व्यक्त केली आहे. सामाजिक मुद्यांवर परखड भाष्य करणारा कृतीशील विचारवंत हरपला आहे, त्यांच्यासारख्या व्यक्तिमत्त्वाचं निधन ही महाराष्ट्राच्या साहित्यिक, सामाजिक, वैचारिक चळवळीची हानी असल्याचं उपमुख्यमंत्री अजित पवार यांनी म्हटलं आहे.

<><><><><>

मुंबई दहशतवादी हल्ल्यातला महत्त्वाचा आरोपी तहव्वूर राणा याचा भारताकडे प्रत्यार्पणाचा मार्ग मोकळा झाला आहे. राणा यानं भारताकडे प्रत्यार्पण करण्याविरोधात दाखल केलेली पुनर्विचार याचिका अमेरिकेच्या सर्वोच्च न्यायालयानं फेटाळून लावली आहे.

//<><><><><> //